



گورنر KATHY HOCHUL

فوری ریلیز کے لیے: 26/01/2026

گورنر HOCHUL کا \$1.7 بلین کی لاگت سے صحت عامہ کی خاطر نئی لیبارٹری کی تعمیر کے آغاز کا اعلان
محکمہ صحت کی نئی واڈزورتھ سینٹر لیبارٹری عوامی صحت کے بحرانوں سے نمٹنے کے لیے ریاستی تیاری کو
بہتر بنانے گی

ریاست کی جانب سے نقشہ جاری کر دیے گئے یہ مستقبل کی لیبارٹری کے جدید ترین ڈیزائن سے پردہ اٹھاتے ہیں
لیب کی تکمیل 2030 میں متوقع ہے

واڈزورتھ سینٹر ملک کی سب سے بڑی اور متنوع ریاستی صحت عامہ کی لیبارٹری بن چکی ہے، جو نیو یارک کے
شہریوں اور ریاستی سرحدوں سے ماوراء کمیونٹیز کی صحت کا تحفظ کر رہی ہے

گورنر Kathy Hochul (کیتھی ہوکل) نے آج \$1.7 بلین کی لاگت کے ساتھ منصوبہ بند، صحت عامہ کی جدید
لیبارٹری کی باضابطہ طور پر تعمیر کے آغاز کا اعلان کر دیا جو کہ نیو یارک کو صحت سے متعلق ابھرتے ہوئے
خطرات کا پتہ لگانے، ان کی روک تھام کرنے اور ان سے نمٹنے کے قابل بنائے گی۔ نئی واڈزورتھ سینٹر کی سہولت
گاہ گریٹر البنی کے علاقے میں موجود پانچ الگ الگ مقامات کو ایک جدید سہولت گاہ میں یکجا کرے گی، جس سے
ریاست کی مستقبل میں پیش آنے والے عوامی صحت کے خطرات کا مؤثر طریقے سے مقابلہ کرنے، آنے والی نسل
کے سائنسدانوں کی معاونت کرنے، اور ملک بھر میں تعاون کے مواقع فراہم کرنے کی صلاحیت مضبوط ہو گی۔
سہولت گاہ کی تکمیل 2030 میں متوقع ہے۔ سن 1901 سے، واڈزورتھ سینٹر ملک کی سب سے بڑی اور متنوع
ریاستی صحت عامہ کی لیبارٹری میں تبدیل ہو چکا ہے۔

"نئی واڈزورتھ لیبارٹری نیو یارک کے ہر شہری کی صحت کے لیے کی جانے والی ایک طاقتور سرمایہ کاری ہے،"
گورنر Hochul (ہوکل) نے کہا۔ "یہ لیب ریاست کو صحت عامہ کے ابھرتے ہوئے خطرات کی بہتر پیش گوئی اور
تیاری کرنے کی صلاحیت فراہم کرے گی اور ملک کی سب سے مستند صحت عامہ کی لیبارٹریوں میں سے ایک ہو
گی، جو ریاستی، قومی اور بین الاقوامی سطح پر صحت عامہ کی پالیسی اور عملی اقدامات پر اثر انداز ہو گی۔"

ریاست نیو یارک کے محکمہ صحت کے کمشنر Dr. James McDonald (جیمز میکڈونلڈ) نے کہا، "محکمہ
صحت کی جانب سے قائم کردہ نئی واڈزورتھ سینٹر لیبارٹری، گورنر Hochul (ہوکل) کی جانب سے عوامی صحت
کے تحفظ کے عزم کا ثبوت ہے، جو ریاست نیو یارک کو بیماریوں کی نگرانی میں جدید پیش رفت کے میدان میں آگے
رکھنے کے لیے کام کر رہی ہے۔ یہ سہولت گاہ ہمیں اس بات کو یقینی بنانے میں مدد دے گی کہ ہماری ملکی سرکردہ
صحت عامہ کی تحقیقی لیبارٹری بائیو میڈیکل اور ماحولیاتی تحقیق کے شعبوں میں آگے رہتی ہے جو کہ صحت عامہ
کے تحفظ کے لیے انتہائی اہم ہے۔"

ریاست نیو یارک کی ڈورمیٹری اتھارٹی (Dormitory Authority of the State of New York,) کے صدر اور CEO Robert J. Rodriguez (رابرٹ جے روڈریگس) نے کہا، "DASNY کو فخر
ہے کہ اس نے محکمہ صحت کے لیے اس انقلابی تبدیلی والے \$1.7 بلین کے پراجیکٹ کو پیش کیا ہے۔ ریاست کی
تعمیراتی اور مالیاتی اتھارٹی کے طور پر، ہم ایسے بنیادی ڈھانچے کی تعمیر کے لیے پرعزم ہیں جو کہ نیو یارک کے
شہریوں کی آنے والی نسلوں کی خدمت کرے۔ یہ پروجیکٹ ملک میں صحت عامہ کی لیبارٹری کے اہم ترین

پروجیکٹس میں سے ایک کی نمائندگی کرتا ہے اور ہماری ٹیم ہمارے ڈیزائن اور تعمیر کرنے والے شراکت داروں کے ساتھ مل کر کام کر رہی ہے تاکہ یہ یقینی بنایا جائے کہ واڈزورتھ سینٹر کو اس کے مشہور زمانہ سائنٹفک مشن کے مطابق ایک عالمی معیار کی سہولت حاصل ہو۔ ہم نیو یارک کے صحت عامہ کے بنیادی ڈھانچے میں اس اہم سرمایہ کاری کے لیے گورنر Hochul (ہوکل) کے وژن اور عزم کے لیے ان کا شکریہ ادا کرتے ہیں۔"

آج، واڈزورتھ سینٹر جدت کے میدان میں سرکردہ مقام پر ہے، جو نیو یارک کے شہریوں اور ریاستی حدود سے باہر کی کمیونٹیز کی صحت کے تحفظ کے لیے کام کر رہا ہے۔ سینٹر کو CDC اور دیگر وفاقی ایجنسیوں کی جانب سے مختلف قسم کی متعدد بیماریوں، ماحولیاتی خطرات اور زہریلے خطرات کے لیے ایک قومی ریفرنس سینٹر کے طور پر تسلیم کیا گیا ہے۔

واڈزورتھ سینٹر البنی میں ڈبلیو ایوریل ہیریمن کیمپس (W. Averell Harriman Campus) میں واقع ہو گا، اور قریب واقع SUNY یونیورسٹی ایٹ البنی کیمپس کے ساتھ مزید قریبی تعاون کو فروغ دے گا، جس کی بنیاد سن 1980 کی دہائی کے وسط سے موجود تعلیمی شراکت داریوں پر ہے، نیز قریب ہی موجود ریاست نیو یارک کے شعبہ برائے زراعت اور مارکیٹس (Department of Agriculture and Markets) کی فوڈ لیبارٹری کے ساتھ بھی تعاون کرے گا۔ لیبارٹری میں تقریباً 800 افراد پر مشتمل عملہ ہو گا اور اسے اس طرح ڈیزائن کیا جا رہا ہے کہ یہ اپنی مدت کار میں بدلتی ہوئی ضروریات کے مطابق ڈھل سکے، جس میں توانائی، کارکردگی، اور پائیداری پر زور دیا گیا ہے۔

ڈیزائن اور تعمیر کرنے والی ٹیم، Gilbane Building کمپنی اور Turner Construction کمپنی کی ایک مشترکہ کاوش کا حصہ ہے، جو کہ HOK آرکیٹیکٹس کے ساتھ تعاون میں کام کر رہی ہے۔ ٹیم کے [نئے لیبارٹری کے ڈیزائن](#) میں پانچ منزلہ، مجموعی طور پر 663,000 مربع فٹ پر محیط لیبارٹری دکھائی گئی ہے۔

واڈزورتھ سینٹر مختلف شعبوں میں قومی سطح کے نمایاں پروگراموں کی قیادت کرتا ہے جن کی بدولت نیو یارک ملک بھر میں صحت عامہ کی لیبارٹریوں کے لیے ایک مثال بن چکا ہے۔ ان پروگراموں نے باہم مل کر جدت کو فروغ دیا ہے، تیاری کو مضبوط کیا ہے اور ابھرتے ہوئے خطرات سے کمیونٹیز کا تحفظ کیا ہے۔

- **صحت عامہ کے لیے ہنگامی ردعمل: 2022** میں پھوٹے والی پولیو وائرس کی وبا کی شناخت اور نگرانی کے کام میں قیادت کی، جس میں امریکا میں ہونے والے پہلے مفلوج کرنے والے پولیو کیس کی شناخت بھی شامل ہے۔
- **گندے پانی کی نگرانی اور تشخیص:** ابھرتے ہوئے جراثیم اور اینٹی مائیکروبیال مزاحمت کی شناخت کے لیے، ریاست نیو یارک کے گندے پانی کی نگرانی کرنے والی بنیادی لیبارٹری کے طور پر کام کرتا ہے۔
- **ماحولیاتی صحت کی قیادت:** ریاست کے سرکردہ سیف ڈرنکنگ واٹر ایکٹ (Safe Drinking Water Act) لیبارٹری کے طور پر کام کرتا ہے اور شناخت، نگرانی اور رپورٹنگ میں قومی سطح پر سرکردہ ہے۔
- **اختراعی تشخیصی ٹیسٹنگ پائپ لائنز:** تپ دق (TB)، ایمپوکس اور انفلوئنزا کے شعبوں میں سینٹر کی تشخیصی شعبے میں کی جانے والی پیش رفتیں CDC سے آگے ہیں۔
- **نوزائیدگان کا اسکریننگ پروگرام:** سالانہ 210,000 سے زائد بچوں کے لیے 50 سے زیادہ عوارض کی اسکریننگ کے عمل کو آگے بڑھاتا ہے، جو جلد تشخیص اور حیات بخش نگہداشت کو ممکن بناتا ہے۔
- **ضابطہ کاری اور نگرانی کے پروگرامز:** وفاقی تقاضوں سے تجاوز کرتے ہوئے ریاست بھر میں لیبارٹری کے سخت معیارات مرتب اور نافذ کرتا ہے اور ایک قومی مثال کے طور پر کام کر رہا ہے۔

واڈزورتھ سینٹر اس سال اپنی 125 ویں سالگرہ منا رہا ہے۔ نئی لیبارٹری اس قابل فخر ورثے کو آگے لے جائے گی، اور اس بات کو یقینی بنائے گی کہ واڈزورتھ سینٹر ریاست نیو یارک اور آئندہ آنے والی نسلوں کے لیے عالمی معیار کی صحت عامہ کے ادارے کے طور پر قائم رہے۔

ریاستی سینیٹر **Patricia Fahy** (پیٹریشیا فابی) نے کہا، "گذشتہ دہائی سے، میں نے واڈزورتھ پبلک ہیلتھ لیبارٹری کی تعمیر نو اور استحکام کی وکالت کی ہے اور گورنر کی اس سرمایہ کاری کرنے پر ان کی تعریف کرتی ہوں، جو کہ ہمیں اس لیب کی عالمی معیار کی حیثیت دوبارہ حاصل کرنے کی جانب لے جائے گی۔ نیو یارک کی اس جدید صحت عامہ کی لیبارٹری میں \$1.7 بلین کی سرمایہ کاری دارالحکومتی خطے میں دہائیوں میں ہونے والی سب سے بڑی عوامی سرمایہ کاری ہے اور اسے اس طرح ڈیزائن کیا جانا چاہیے کہ البنی، اس کی ٹیکس بیس، ریٹیل اور متعلقہ تجارتی سرمایہ کاریوں کے لیے مثبت کثیرالجہتی اثر کو یقینی بنایا جائے۔ میں 21 ویں صدی کی افرادی قوت کو راغب کرنے کی کوشش میں گورنر اور ان کی ٹیم کے ساتھ کام کرنے کی منتظر ہوں، تاکہ اس بات کو یقینی بنایا جائے کہ ہم مثبت کثیر الجہتی اثرات پیدا کر رہے ہیں اور آخر کار پورے کیمپس کی بحالی کے لیے ایک ماسٹر پلان تیار کر کے ایک الگ تھلگ موجود ہیریمن کیمپس کو دوبارہ مربوط کر رہے ہیں۔"

اسمبلی ممبر **John T. McDonald III, RPh** (جون ٹی۔ میکڈونلڈ) نے کہا، "جب تحقیق اور صحت عامہ کی بات آتی ہے تو واڈزورتھ لیبارٹری تحقیق اور صحت عامہ کے شعبے میں عالمی سطح کی قیادت کرتی ہے اور دارالحکومتی خطے اور اس سے آگے کے لیے ایک شاندار وسیلہ ہے۔ اسی وجہ سے میں نے اپنے ساتھیوں کے ساتھ اس بات کو یقینی بنانے کے لیے کام کیا ہے کہ نئی توسیع شدہ واڈزورتھ لیبارٹری یہاں دارالحکومتی خطے میں قائم رہے۔ نگہداشت صحت کے پیشہ ور کے طور پر، میں ہیریمن کیمپس میں قائم کردہ نئی واڈزورتھ لیبارٹری کے لیے عزم اور کئی سرمایہ کاری کی قدر کرتا ہوں۔ نیو یارک کو صحت عامہ کے میدان میں پہلے سے کہیں زیادہ بڑی حیثیت میں قیادت جاری رکھنا ہو گی۔ گورنر **Hochul** (ہوکل) اور ریاست نیو یارک کے محکمہ صحت کی قیادت کا شکریہ اور مجھے فخر ہے کہ میں اس بڑے تحقیقی سینٹر کی حمایت کرتا ہوں اور کرتا رہوں گا جو یہاں دارالحکومتی خطے میں ہماری معیشت کا بھی ایک اہم حصہ ہے۔"

اسمبلی ممبر **Amy Paulin** (ایمی پولن) نے کہا، "نئی واڈزورتھ لیب نیو یارک اور ملک کو صحت عامہ کے ابھرتے ہوئے خطرات سے نمٹنے میں آج بھی اور مستقبل میں بھی مدد کرے گی۔ یہ نئی سہولت گاہ نیو یارک کو آنے والی نسلوں کے لیے صحت عامہ کی تیاری کرنے میں ملک کی قیادت کرنے کے قابل بنائے گی۔"

اسمبلی ممبر **Gabriella A. Romero** (گیبریلا اے۔ رومیرو) نے کہا، "نئے جدید واڈزورتھ سینٹر میں \$1.7 بلین کی سرمایہ کاری البنی کے لیے ایک شاندار موقع ہے اور یہ ریاست نیو یارک کو سائنس، جدت اور صحت عامہ میں قیادت جاری رکھنے کے قابل بنائے گی۔ نیو یارک کی صحت عامہ کی تیاری کو بہتر بنانے میں مدد دینے والی واڈزورتھ کو ہیریمن کیمپس میں ایک واحد، عالمی معیار کی لیبارٹری میں ضم کرنے کے علاوہ ضروری ہے کہ ہم ایک ایسی جگہ بنائیں جو یہاں دارالحکومتی خطے میں ایک مضبوط افرادی قوت کو راغب کرے اور انہیں برقرار رکھ سکے۔ مجھے سینیٹر **Fahy** (فابی) کے ساتھ مل کر کام کرنے پر فخر ہے تاکہ ہیریمن کیمپس کو جدید بنانے اور ایک حقیقی کمیونٹی اثاثے کے طور پر دوبارہ تصور کیے جانے کے عمل کو یقینی بنایا جائے جو البنی کے لیے کسی جگہ کے ضیاع کے بغیر طویل مدتی اقتصادی فوائد فراہم کرے۔ میں ہمارے شہر میں اس تاریخی سرمایہ کاری کی حمایت کرنے پر گورنر **Hochul** (ہوکل) کا شکریہ ادا کرتی ہوں اور میں اس اہم منصوبے کی ترقی کی منتظر ہوں۔"

البنی کاؤنٹی ایگزیکٹو **Daniel P. McCoy** (ڈینیئل پی۔ میک کوئے) نے کہا، "امور کو ہموار کرنا، جدید کاری اور یکجا کرنا صحت عامہ کو ابھرتے ہوئے خطرات سے بچانے کے معاملے میں نیو یارک کو سبقت کی حامل پوزیشن میں رکھنے کے لیے کلیدی عناصر ہیں۔ یہ سب کچھ ہیریمن کیمپس میں کرنا، تقریباً 800 افراد کو اس ایک سہولت گاہ میں لانا اور پائیداری، توانائی اور کارکردگی پر توجہ مرکوز کرنا نہ صرف ریاست بلکہ البنی کاؤنٹی کے لیے بھی بڑی کامیابیاں ہیں۔ تعمیر کا آغاز اس جانب پہلا قدم ہے۔"

###

مزید خبریں www.governor.ny.gov پر دستیاب ہیں
 ریاست نیو یارک | ایگزیکٹو چیمبر | press.office@exec.ny.gov | 518.474.8418
 گورنر آفس سے اپ ڈیٹس کے لیے سائن اپ کریں: ny.gov/signup | 81336 پر NEW YORK ٹیکسٹ کریں

[ان سبسکرائب کریں](#)